

బెంగళూరు లైంగిక దాడి ఘటనలో దోషులెవరు?

31-12-2016 అర్ధరాత్రి నూతన సంవత్సరానికి స్వాగతం పలుకుతూ బెంగళూరులో జరిగిన బహిరంగ వేడుకలో అనేకమంది మహిళలు పోలీసుల సమక్షంలోనే లైంగిక వేధింపులకు గురయ్యారు. దీనిపై కర్నాటక శాసనసభలో హోంమంత్రి పరమేశ్వర మాట్లాడుతూ అమ్మాయిలు వస్త్రధారణ, జీవనశైలి పాశ్చాత్య నాగరికతతో నిండి ఉంటున్నాయని వ్యాఖ్యానిస్తున్న సమయంలోనే బెంగళూరులోని కమ్యూనహాల్లీలో ఒక యువతిపై జరిగిన లైంగికదాడి ఉదంతం వెలుగులోకి వచ్చింది. సీసి కెమెరా ఫుటేజీల ద్వారా బయల్పడిన ఈ ఉదంతాన్ని పోలీసులు సుమోటోగా స్వీకరించి కేసు నమోదు చేశారు. ఈ దాడికి సంబంధించిన వీడియో క్లిప్పింగులు యూట్యూబ్లో పోస్టు చేయబడి దేశవ్యాప్తంగా మరోసారి స్త్రీలపై పెచ్చుమీరుతున్న దాడులు, కారణాలు, పరిష్కారాలపై వివిధ రూపాల్లో చర్చలు సాగుతున్నాయి. ఫేస్‌బుక్, ట్విట్టర్ వంటి అంతర్జాల మాధ్యమాల్లో అనేకమంది ఈ ఘటనను ఖండిస్తూ సందేశాలు పెట్టారు. వీరిలో ప్రముఖ సినీనటులు కూడా ఉన్నారు.

ఈ ఘటనకు పాల్పడిన నలుగురు యువకులను పోలీసులు అరెస్టు చేశారు. మీడియా ఆ యువకులను పోకిరీ కుర్రాళ్ళు (బ్యాడ్ బోయ్స్)గా అభివర్ణించింది. జరిగిన ఘటనకు తక్షణ బాధ్యులైన ఆ నలుగురు కుర్రవాళ్ళను కఠినంగా శిక్షించవలసిందే. కానీ మహిళలపై దాడులకు వాళ్ళు మాత్రమేనా బాధ్యులు? ఈ దేశంలో ప్రభుత్వాలు తామే మద్యం వ్యాపారం చేస్తూ ప్రజలకు తాగటానికి అనుమతులిస్తాయి. పబ్బులకు అనుమతులిచ్చి లాభార్జన ధ్యేయంగా విచ్చలవిడిగా చిందులేయటాన్ని ప్రోత్సహిస్తాయి. టి.వి.లు, సినిమాలు ప్రసారం చేసే కార్యక్రమాలన్నీ స్త్రీలను ఆస్తిగా, అనుభవించదగ్గవారిగా చూపుతున్నాయి. వీటిపై ప్రభుత్వాలకు ఏవిధమైన నియంత్రణ లేదు. అంతర్జాలంలో కుప్పలు తెప్పలుగా లభ్యమయ్యే, స్త్రీలను అత్యంత దారుణంగా చిత్రించే సెక్సు చిత్రాలపై అదుపనేదే లేదు. 68 సంవత్సరాల స్పదేశీ పాలన దేశ ప్రజలందరికీ విద్యను, వికాసాన్ని, ఉపాధిని కల్పించకపోగా తాగుబోతులుగా, జూదరులుగా, అరాచకులుగా తయారయ్యే పరిస్థితులను కల్పించింది. మహిళలపై దాడులకు సంబంధించి బెంగళూరు ఘటన మొదటిదీ కాదు, చివరిదీ కాబోదు. ప్రతిరోజూ లెక్కకు మించిన మహిళలపై దారుణాల వార్తలు పేపర్లకెక్కేవే వుంటుండగా, వెలుగు చూడనివి మరెన్నో వుంటున్నాయి. అందువలన వ్యవస్థీకృతమైన కారణాల జోలికి పోకుండా, లాభార్జన ధ్యేయంగా సాగే పెట్టుబడి దుర్మార్గాల గురించి మాట్లాడకుండా నేరం చేసిన వ్యక్తులను గురించి మాత్రమే మాట్లాడటం, మహిళల వస్త్రధారణ గురించి మాట్లాడటం ఈ దోపిడీ వ్యవస్థను, పురుషాధిపత్య సంస్కృతిని యధాతథంగా కొనసాగించటానికే దోహదపడతాయి.

○○○○○